

మెలికల కడియాలు

పొద్దుట్నుంచీ కోటిగాడి వాలకం కనిపెట్టి చూస్తున్నాడు రామిగాడు. దొరసానమ్మగారికి జ్వరం. దొరగారు వూళ్లో లేడు. కోటిగాడు పొలంకేసి పోలేడు సరిగదా, ఆఖరికి ఇంటికూడా వెళ్లొచ్చినట్టులేదు. కాట్లకుక్కలా కనపడిన జీతగాళ్ళందరినీ నానా కూతలూ చూస్తున్నాడు

అసలే ముచ్చుముఖం. అందుకుతోడు పొద్దుట్నుంచీ దొంగచూపులు చూస్తున్నాడు. తను రెండు సంవత్సరాలనుంచీ గుట్టుగా దాచిన రహస్యంకాస్తా గ్రహించేశాడా అన్న అనుమానంకూడా కలిగింది రామిగాడికి.

సూర్యాస్తమయానికి ఇంక అట్టేకాలం పట్టదు. తను యివ్వాలి పనులన్నీ చకచకా ముగించాడు. ఇంక పాడిగేదెలు రెంటికి ఇంత కుడితి పెట్టటంతో తన పని ముగుస్తుంది. తరవాత సరాసరి భద్రాచారి దుకాణానికి. ఆ తరవాత....

ఆ సంగతి వ్రాహకందినప్పుడల్లా రామిగాడి శరీరం పులకరిస్తోంది. హృదయం ఆనందంతో పరవశమాతోంది. మనస్సు గాలిలో అలా తేలిపోయి, రెండు సంవత్సరాల కిందట తను పొందిన అనుభూతిని తిరుగా ఆకట్టుకుంటోంది.

నాలుగు చేతుల తవుడు గబ గబా కుడితి గాబులో పోశాడు రామిగాడు. రెండు చేతుల్నీ గాబులో పెట్టి నీళ్ళలో కలిపి కలవకుండావున్న తవుడును గిరగిరా తిప్ప

సాగాడు. సుడులు తిరుగుతూ అలల రూపంలో అంచుల కెగ బాకుతున్న గాబులోని నీటిలాగే, అతడి మనస్సుకూడా భద్రాచారి దుకాణాన్నీ, తను కొనబోయే మెలికల కడి యాల్ని అంది పుచ్చుకుంటోంది.

కోటిగాడు వచ్చాడు. అల్లంత దూరాన నుంచుని రామిగాణ్ణి నఖిశిఖి పర్యంతం గుచ్చిగుచ్చి చూశాడు. రామి గాడు ఇదేమీ గమనించే స్థితిలోలేడు....తన ఆలోచనల్లో... రెండుసంవత్సరాల శ్రమఫలితంగా, ఫలించిన తన ఆలోచనల్లో అతడు ఉండిపోయాడు.

“ఎంరోయ్, బలేవుసార్ లో వున్నావ్!” అన్నాడు కోటిగాడు.

“ఎహెహెఁ, ఏం లేదు” అనేశాడు రామిగాడు, వులిక్కిపడి తలెత్తుతూ.

“మాణిక్కాం తొందరగా రమ్మందేరా?” అన్నాడు కోటిగాడు, అదే దొంగచూపుతో.

“అదేం కాదులేవోయ్. ఇయ్యాల....” నాలిక్కొరు కున్నాడు రామిగాడు.

“అసలు సంగతేం దశ! నామీద నమ్మకం లేదా!”

“ఊఁ” అని మూలిగాడు రామిగాడు. అంతలోనే వళ్ళుమరచిన వుత్సాహంతో “ఆఁ ఏంలేదు. మా ఆడదానికి మెలికల కడియాలంటే మా చెడ్డ సరదా. పెల్లయినప్పటి నుంచీ కొనిద్దామంటే డబ్బు పిగల్లేదు.....”

“అయితే ఇయ్యాల కొనబోతూవుండావన్న మాట!”

మధ్యలోనే అందుకుని గుచ్చిగుచ్చి చూస్తూ అడిగాడు కోటి గాడు.

కోటిగాడు చూపుల్లో 'నీకింత డబ్బు ఇవ్వాలి ఎక్కడి నుంచి వచ్చింది?' అన్న ప్రశ్న ద్యోతకమవుతూంది. కండ్లకొన ల్లోంచి ఈర్ష్య తొంగిచూస్తోంది.

రామిగాడి మనస్సు చివుక్కుమన్నది. కోటిగాడూ, తనూ దాదాపు పది సంవత్సరాల నుంచి బుచ్చయ్యగారి పనిలో వుంటున్నారు. తనను చూస్తే యెందుకో కోటిగాడికి ఎప్పుడూ కోపమే. తనకు వెళ్ళయిన ఈ రెండు సంవత్సరాల నుంచీ ఆ కోపం చాలా విజృంభించింది. మరి ఈ పొద్దు ట్నుంచి కారాలు మిరియాలు నూరుతున్నాడు.

తనమీద కోటిగాడికి యింత పగ ఎందుకో, యెంత ఆలోచించినా రామిగాడికి అర్థంకాదు. '.... ఇయ్యాల కొన బోతుండావన్నమాట!' అన్న కోటిగాడి మాటల వెనకవున్న ద్వేషం రామిగాడ్ని కలతపెట్టింది. ఆ పక్కనే నుంచుని కోటి గాడు ఇంకా విషపు నవ్వు నవ్వుతూనే ఉన్నాడు. వాణ్ణి వదిలించుకోవడం ఎట్లా?

కొంచెం చీదరించుకుంటూనే అన్నాడు రామిగాడు—

“ఏడాదినుంచీ అణాలూ, బేడలూ దాచి, ఎట్టయితేం కడాలు కొనేందుకు సరిపడే డబ్బు కూడ బెట్టాలేవోయ్ !”

ఆ తరవాత ఇక అక్కడ నుంచోలేదు. కుడితిగాబు లోంచి చేతులు బయటికి తీసి, మోచేతులవరకూ అంటివున్న తవుడును విదిలించుకుంటూ, గొడ్ల చావిటి వేపుకు వెళ్ళి పోయాడు.

రోజూ రాత్రి ఎనిమిది గంటలవరకూ తెమలని పనిని ఈ రోజు ఆరులంటలకే ముగించాడు రామిగాడు. దొరసా నమ్మ గారితో వెళ్తున్నానని చెప్పి, సరాసరి భద్రాచారి దుకాణంకేసి బయలుదేరాడు.

ఈ రోజు అతడి మనస్సు ఆనందంతో వురవళ్ళు, పర వళ్ళు తొక్కుతోంది. ఆలోచిస్తున్నాడు. ఇవ్వాలి కూడా భద్రాచారి తననిచూసి ముఖం చిట్లించుకుంటాడు. రోజూ తను చేతులు నలుపుకుంటూ ఒక్కసారి ఆ మెలికల కడియాలు చూపించమని అడిగేవాడు. విదిలించి సదిలించి అతను వాటిని చూపించేవరకూ వదిలేవాడు కాదు.

భద్రాచారి రోజూ తనకేసి 'ఏక్కడిదీ శనిగ్రహం' అన్నట్టు చూసేవాడు. కాని ఇవ్వాలి.... దర్జాగా రొండి నున్న సంచీలోంచి రూపాయలు తను బయటికి తీస్తాడు. ఒకటి.... రెండు....మూడు.... మొత్తం ముఫై ఆరు రూపాయిల్ని ఖంగుమనిపిస్తూ భద్రాచారి చేతులో పోస్తాడు.

అప్పుడు చూడాలి భద్రాచారి చత్వారపు కళ్ళజోకు! బహుశా ముక్కుమీదికి జారిపడే కళ్ళజోడు మరోమారు తుడిచి పెట్టుకుంటాడు. ఇంత కాలంనుంచి తనను తేలిగ్గా చూసినందుకు విచారిస్తాడు. తనుమాత్రం డబ్బు అవతల పారేసి, ఆ మెలికల కడియాల్ని తీసుకుని గుట్టు చప్పుడుగా వచ్చేస్తాడు.

రామిగాడు భద్రాచారి కొట్టుముందుకు వచ్చేశాడు. భద్రాచారి తల వంచుకుని కొలిమి వూదుకుంటున్నాడు. పల్లె

ఊరి జనంకూడా, బస్టిల్లోనే నగలు చేయించడం నేర్చిం
తరవాత, భద్రాచారికి దినం గడవటమే కష్టంగా వుంటు
న్నది. మరీ ఒక నెల నుంచి చేతిలో చిల్లిగవ్వ రాలేదు.
ఒక మెలికల కడియాల జత తయారై సిద్ధంగా వుంది.
అదన్నా అమ్ముడుపోతే - కాస్త డబ్బు చేతిలో మెదులును.
నెల రోజులనుంచి రామిగాడు రోజూ, రేపు తప్పక కొంటాను,
ఎవరికీ ఇవ్వద్దని ఒక్కపొద్దులు చెబుతున్నాడు. రోజూ వచ్చి
ఒకసారి చూపించేంతవరకూ విసిగించి మరీ పోతాడు.

రామిగాడి అమాయకత్వం చూస్తే భద్రాచారికి
జాలి కలుగుతుంది. తనకోసమే ఆ మెలికల కడియాలు అట్టి
వెట్టా డనుకుంటాడు. అందుకే తనూ ఏదో వాణ్ణి కనికరిస్తూ
న్నట్టు ప్రవర్తిస్తాడు.

కాళ్ల చప్పుడు విని భద్రాచారి, కొలిమిలో గొట్టాన్ని
అలాగే వుంచి తలెత్తి చూశాడు. ఎదురుగా రామిగాడు.
అంతవరకూ వాణ్ణి గురించే ఆలోచిస్తున్న భద్రాచారికి, వాడి
ఆకారం చూసేసరికి వళ్ళు భగ్గుమన్నది. రోజూ ఇదే
నాటకం అనిపించింది.

“వచ్చావా, నా ప్రాణం తియ్యటానికి ! కడియాలూ
లేవు గిడియాలూలేవు. పోపో, వచ్చావు మహా కొనేవాడివి!”
అనేశాడు భద్రాచారి గుడ్లెరచేస్తూ.

రామిగాడికి, భద్రాచారి ఈసడింపేమీ బాధ కలి
గించలేదు. అత నేమంటాడో ముందే తెలుసుగనక, గంభీ
రంగా ఓ చిరునవ్వు నవ్వి, కొండిన కట్టుకున్న రూపాయాల
సంచిని గబగబా వూడదీశాడు.

భద్రదాచారి గతుక్కుమన్నాడు. రామిగాడి కళ్ళు విజయగర్వంతో మెరుస్తున్నాయి. బహుశా విశ్వవిజేత అని పేరుగాంచిన సికిందర్ కూడా, ఏ దేశాన్ని జయించినప్పుడూ అంత ఆనందం, అంత ధీమా, అంత విజయగర్వం కలిగి వుండడు.

ఒక్కొక్కటే లెక్కపెడుతూ ముప్పై ఆరు రూపాయలూ భద్రదాచారి చేతులో పోశాడు రామిగాడు. కాని, రామిగాడు వ్రాపించినట్టు, భద్రదాచారి చత్వారపుకళ్లు ఆశ్చర్యంతో మెరవలేదు సరికదా, కనీసం రోజూ తన్ను అంత చులకనగా చూసినందుకు పశ్చాత్తాపాన్ని కూడా కనబరచలేదు.

తనకు వ్రాసేనే యిస్తున్నట్టు ఆ కడియాల జతను చేతులో పెట్టి, కిక్కురు మనకుండా డబ్బు మరోసారి లెక్కపెట్టుకుంటూ ఇంట్లోకి వెళ్ళిపోయాడు భద్రదాచారి. రామిగాడికి ఆ నిమిషాన వీలుంటే, భద్రదాచారిని నమిలి మింగుదామా అన్నంత కోపం వచ్చింది.

రామిగాడు తిరిగి యింటివైపుకు నడుస్తున్నాడు. రెక్కలుంటే ఎగిరిపోయి వుండును. గాలిలో తేలిపోతున్నాడు. రోజులాగానే మాణిక్యాం యీరోజూ బుంగమూతిపెట్టి కూర్చోని వుంటుంది. కొద్దిరోజులనుంచి తనను ఎందుకూ పనికిరాని దద్దమ్మకింద కట్టేసింది. మరి యీరోజు....? తనకు తెలియకుండానే చేయి బొడ్లలో దాచివుంచిన కడియాలమీదకి పోయింది. ఆడదాని దృష్టిలో ఒక్కసారి మగవాడు తేలిక అయ్యాడా, వాళ్ళను పుట్టించిన బహ్మతరంకూడాకాదు, ఆ అభిప్రాయం మార్చడానికి, కాని అమాయకుడైన రామిగాడి

కేం తెలుసు ఆ విషయం; కడియాలు చూసి తన్ను ఆనందంతో అమాంతం కావిలించుకుంటుం దనుకున్నాడు రామి గాడు.

రామిగాడికి చిన్నప్పుడే తల్లి తండ్రి కరువయారు. మేనమామ యింట్లో పెరిగాడు. పెరగటమంటే పది సంవత్సరాలనుంచి బుచ్చయ్యగారి యింట్లో రెక్కలు ముక్కలయే లాగ బండచాకిరి చేస్తే నెలకు పది రూపాయిల జీతం యిచ్చే వారు. అవి అల్లారుముద్దుగా తెచ్చి అత్త చేతిలో పోస్తే ముక్కు విరుస్తూ, మూతి విరుస్తూ ప్రొద్దునపూట యింతగంజి పోసేది. మళ్ళీ రాత్రిళ్లు బుచ్చయ్యగారి యింట్లోనే అన్నం తినేవాడు.

రామిగాడికి పెండ్ల యి రెండు సంవత్సరాలయినా భార్య కాపరానికి వచ్చి ఆరు నెలలు మాత్రమే అయింది. ఈ ఆరు నెలల్లో భార్యను మెప్పించగలిగే ఏ పనీ చేయలేకపోయాడు. ఆలోచిస్తూ నడుస్తున్నాడు రామిగాడు. కళ్ళముందు నల్లగా నిగనిగలాడే బొద్దుపాటి కాళ్ళూ—ఆ కాళ్ళకు తెల్లని వెండి మెలికల కడియాలు కన్పిస్తూ, మరల తనను త్వరగా నడవ మని కన్పిస్తూ, మధ్య మధ్య మాయమౌతున్నాయి. ఒక్కొక్కప్పుడు తన గుండెల్లోనే ఆ కాళ్లు నడుస్తున్నట్లున్నాయి కూడా.

తనకు కడియాలు పెట్టిన కాళ్ళంటే చిన్నప్పటినుంచీ కూడ ఎంతో యిష్టం. యీమధ్య నాగరికం పెరిగి, మగ ఆడ భేదమే లేకుండా పోతోంది. మొండికాళ్ళ ఆడవాళ్ళను చూస్తే తనకు చాలా అసహ్యం. బుచ్చయ్యగారి కోడలు

ఆ బంగారమ్మ మొండికాళ్ళు సన్నగా, వూసల్లాగ ఎంత అసహ్యంగా వుంటాయి? అంతకంటే తన కాళ్ళే ఎంతో అందంగా వుంటాయినిపిస్తుంది!

మాణిక్కాం కాళ్ళ అందం చూసే, నల్లగా వుంటుందన్నా, పెదాలు లావుగా వుంటాయన్నా లెక్కచేయకుండా పెళ్ళి చేసుకున్నాడు.

పెళ్ళయినప్పటినుంచి ఆ కాళ్ళకు మెలికల కడియాలు పెడితే ఎంత అందంగా వుంటాయోనని వూహించుకొనే మురిసిపోయేవాడు. మాణిక్కాంలోకూడ కొనిపెడతానని చెప్పాడు. కాని ఒక ఆశపెట్టి, ఆ ఆశను తీర్చలేనివాడంత అసమర్థుడైన భర్త, భార్యల దృష్టిలో యింకొకడు వుండబోడు.

పెండ్యయిన యీ రెండు సంవత్సరాల్లో ఎంత ప్రయత్నించినా కడియాలు కొనటానికి డబ్బు పిగల్చలేకపోయాడు. మాణిక్కాం తనను యీమధ్య పూర్తిగా అసమర్థునికింద కట్టేసింది. తను ఏపని చెప్పినా చేయదు సరిగదా, దెప్పి పొడుపులతో ప్రాణంతీస్తోంది. కాని యీరోజు....

చాలా వుత్సాహంతో ఈలవేస్తూ యింట్లో ప్రవేశించాడు రామిగాడు. మాణిక్కాం దొడ్లో గుడ్డలు వుతుకుతున్నది. చీర బిగగట్టి గుడ్డలు వుతుకుతూంటే ఆ నల్లని నిగనిగలాడే పాదాలు ఎంత అందంగా వున్నాయో అనిపించింది రామిగాడికి. కొంచెంసేపు అలాగే ఆ పాదాల్ని పరికిస్తూ నిలబడిపోయాడు. మాణిక్కాం రామిగాడ్ని చూసి, చూడనట్లుగానే యింకా విసురుగా గుడ్డలు వుతుకుతున్నది.

రామిగాడు సంతోషంతో “ఏమేవ్! యిట్టారా, ఒక

మంచిమాట సెపుతా, నిన్నేనే! పలుకే బంగారమయిం దేమే?" అంటూ పూపిరాడకుండా కేకలేశాడు.

మాణిక్కాం వల్ల మండిపోయింది. పుతుకుతున్న చీరెను దూరంగా విసిరేసి చాలా వడిగా రామిగాడివై పుకు నడిచింది. యింకొక రోజైతే రామిగాడు భయపడి పుండే వాడే కాని యీరోజు మాణిక్కాం కోపంగా పుంటేనే అందంగా కన్పిస్తున్నది.

"ఏం కొంప మునిగిపోయింది? ఆ వజాన కేకలేస్తుం డావు? ఏమీ చాతకాకపోయినా కేకలు మాత్రం చాతవును" అంటూ ముంకరిస్తున్న మాణిక్కాం చెయ్యిపట్టుకొని రామి గాడు చిరునవ్వుతో కూర్చోవెట్టబోయాడు. విసురుగా చెయ్యి విదిలించుకొని "నా బ్రతుక్కుతోడు యీ సరసాలే తక్కువ" అంటూ ముఖం చిట్లించుకొని తిరిగి వెళ్ళి పోతున్న మాణిక్కాం చెయ్యి మళ్ళీ గట్టగా పట్టుకున్నాడు రామి గాడు.

"ఎందుకే యింతకోపం? నీ కోసం ఏం తెచ్చానో చెప్పకో" అన్నాడు రామిగాడు ముఖం గంభీరంగా పెట్టి.

"ఆఁ తెచ్చావు ఏ అణా పొకోడిలో, అర్ధనా పూలో" అంటూ చెయ్యి విడిపించుకోబోయింది.

రామిగాడు కొంచెం సకిలిస్తూ అన్నాడు:— "నన్ను ఎంత దూడపుల్లాయికింద కట్టేశావ్? చెప్పు చూద్దాం ఏం తెచ్చానో"

ఈసారి మాణిక్కాం ముఖంలో కొంచెం మార్పు కన్పించింది, రాజీమార్గంలో అడిగింది: "నాకు సనుంధి

పోవాలి. ఆ తెచ్చిన కాసులపేరు యేదో తొరగాచూపించు” అన్నది.

మాణిక్కాం మాటల్లోని వ్యంగ్యం రామిగాడికి అంత వుత్సాహంలోనూ బాధ కలిగించింది. “కాసులపేరూ కాదు కట్లదండా కాదు. నీ కిష్టమైన మెలికల కడియాలు తెచ్చాను” అంటూ బొడ్డో దాచిన కడియాల్ని తీసి మాణిక్కాం చేతిలో పెట్టాడు.

మాణిక్కాం కళ్ళలో తళుకులు కదిలాయి. తన కళ్లను తనే నమ్మలేకుండా ఉంది. తెల్లగా మెరుస్తున్న మెలికల కడియాలు చూస్తూంటే, రెండు మూడుసార్లు కడియాలను కిందకూ పైకీ తిప్పుతూ పరీక్ష ప్రారంభించింది. చివరకు వూర్తి నమ్మకం కలగ్గానే భర్తవంక చూసింది.

రామిగాడి పెదవులమీద చిరునవ్వు తొణికిసలాడుతున్నది. కళ్ళు మాణిక్కాంను ధీమాగా ప్రశ్నిస్తున్నాయి.

“రామిగాడంటే యేమనుకున్నావు? అలాంటి ఇలాంటి అల్లాటప్పాగా ఉనుకున్నావుగదా?”

మాణిక్కాంకు అమితానందం కలుగుతున్నా, రామిగాడు ఊహించినట్టు సంతోషంతో తనను కావలించుకోలేదు సరిగదా, కనీసం తనకు కృతజ్ఞతనైనా చూపకుండానే కడియాలను కాలుకు పెట్టుకుంటున్నది. రామిగాడి అంత ఉత్సాహమూ మంచుగడ్డలా కరిగిపోయింది.

“చూశారా బాబూ, ఆ ఎండి కడియాలు!” అన్న కోటిగాడి మాటలతో రామిగాడు వెనక్కు తిరిగి చూశాడు. ఒక కాలుకు కడియాన్ని బిగించి ఇంకొక కాలుకు బిగించ

టంలో మునిగివున్న మాణిక్యాంకు వెన్నుమీద బలంగా చరిచినట్లయింది. పైకి తలెత్తి చూసింది. ఎదురుగా కోటి గాడు, మీసం మెలిపెడుతూ విషపునవ్వు నవ్వుతున్నాడు. పక్కనే యజమాని బుచ్చయ్యగారు పుగ్గుడై నిల్చుని వున్నాడు. ఆ పక్కనే యమదూతల్లాగా ఇద్దరు పోలీసులు చేతుల్లోని లాఠీలను నిమురుతూ నించున్నారు.

రామిగాడి కిదంతా ఏమీ అర్థం కావటంలేదు. తల దిమ్మెత్తిపోయింది. తను నిలుచునివున్న భూమి తన కాళ్ళ క్రిందనుంచి తప్పుకున్నట్లున్నది. కళ్లు మసక కమ్ముతున్నాయి. అవమానంతో, దుఃఖంతో చూస్తున్న మాణిక్యాంక కళ్ళు రామిగాణి బెదరకొట్టాయి. తలవంచుకున్నాడు. ఆ నల్లని కాళ్ళకు వున్న తెల్లని కడియాలు ! ఇంకేమీ అతని కళ్ళకు కన్పించటం లేదు.

వీపుమీద బలంగాపడ్డ లాఠీదెబ్బకు బాధగా మూల్గేడు రామిగాడు. మాణిక్యాంక పోలీసులకు అడ్డుపడుతూ ఏడుస్తున్నది. అందులో ఒకడు మాణిక్యాంక కాళ్ళకు వున్న కడియాలు లాగుతుంటే రామిగాడికి లాఠీదెబ్బలవల్ల కలిగే బాధకంటే వెయ్యిరెట్లు బాధ కలుగుతోంది.

బుచ్చయ్యగారు ఏదో తిడుతున్నారు. కాని రామిగాడికి ఆ మాటలేమీ వినిపించటంలేదు. రామిగాడు మాట్లాడే స్థితిలో కూడా లేడు. లాఠీ వంటిమీద నాట్యం చేస్తున్నది.

రామిగాడ్ని కావలించుకొని ఏడుస్తున్న మాణిక్యాంకు ఒకపోలీసు వెనక్కు నెట్టాడు. పడిపోతున్న మాణిక్యాంకు రెండు చేతుల్లో పట్టుకొని కోటిగాడు కొంటెగా చూస్తూ,

ఒక చిలిపి నవ్వు నవ్వాడు. రామిగాడు ఒక్క వూపుతో పోలీసుల్ని విదిలించుకొని, కోటిగాడి జట్టు పట్టుకున్నాడు. కాని వెంటనే బలంగా వీపుమీదపడ్డ లాఠీ దెబ్బతో రామి గాడు 'అబ్బా' అంటూ కూలబడ్డాడు.

*

*

*

రామిగాడ్ని ఆ రాత్రంతా రిమాండులో వుంచారు పోలీసులు. లాఠీ దెబ్బల బాధకంటే తను చేసిన తప్పేమిటో తెలియక బాధపడుతున్నాడు రామిగాడు. తను కొన్న మెలికల కడియాలకూ, బుచ్చయ్యగారికీ వున్న సంబంధ మేదో రాత్రంతా ఆలోచించినా తెలియలేదు. కోటిగాడి పాత్ర అంతకంటే అర్థంకాలేదు.

రెండవరోజు మేజెస్ట్రేట్ కోర్టులో తెలిసింది. తను రామయ్యగారింట్లో వెండిపల్లెం దొంగిలించాడట. దానికి నిదర్శనంగా కడియాలకూడ దొరికినవి కాబట్టి ఆరునెలలు శిక్ష విధించారు. రామిగాడికి తన మాటల్లో ఎవరికీ నమ్మకం కలగదని తెలిసి మారుమాట్లాడలేదు.

*

*

*

ఆరు నెలల శిక్షా యిట్టే అయిపోయింది. రామిగాడ్ని విడుదల చేశారు. సరాసరి రైలు దిగి యింటికి బయలుదేరాడు. యీ ఆరునెలల జైలు జీవితానికీ, కారణమైన సంఘటనలు ఒకటొకటే అతణ్ణి వేటగాడి కారిత్యంతో వెంబడిస్తున్నాయి.

తను సరాసరి యింటి కెళతాడు. మాణిక్కాం తనను బాగా చూస్తుందా? తను జైల్లోవున్న ఈ ఆరునెలలలో చూసేందుకు ఒక్కసారి మాత్రం వచ్చింది. అదీ తన్ను చూట్టానికి కాదు; తనకు జరిగిన అవమానానికి తన్ను నిందించటానికే! తను దొంగతనం చేయలేదని ఎంత చెప్పినా మాణిక్కాం నమ్మలేదు. అవును, ఎలా నమ్ముతుంది? చిన్న తనంనుంచి ఎంతో నమ్మకంగా, వల్లు దాచుకోకుండా రెక్కల కష్టం చేయించుకున్న బుచ్చయ్యగారికే తన మీద అనుమానం కలిగింది! దానికి కారణం అర్థం కావటంలేదు. అంతా కోటిగాడి ఎత్తేనేమో! బుచ్చయ్యగారికి, ఇంకా ఆ ఇంట్లో వున్న అందరికీ తనంటే చాలా నమ్మకం, ప్రేమ కూడ. నెలలకొద్దీ వూరికెళుతున్నా అమ్మగారు ఇంటి భారమంతా తనమీదవేసి నిశ్చింతగా వుండేది. సామాను గది తాళం చెవులు ఎప్పుడూ తన దగ్గరనే వుండేవి. ఇందువల్లే కోటిగాడికి బహుశా తనంటే కోపమేమో. ఎప్పుడూ తనకు బాధ కలిగించేలా మాట్లాడేవాడు.

తనను అంత దయగా చూసిన బుచ్చయ్యగారు ఇలా మారిపోవడానికి, కోటిగాడు కారణంకాదుగదా! ఈ అనుమానంకలగ్గానే రామిగాడి హృదయం భయంతో కంపించి పోయింది. వాడు తనను ఎందుకిలా క్రూరంగా వెంబడిస్తాడు. వాడినుంచి తప్పించుకోవటం ఎలాగ?

పువ్వులమ్మిన వూళ్లో కట్టెలెలా అమ్ముతాడు. వూళ్లో తలెత్తుకొని తిరిగే యోగ్యత యింక తనకులేదు. రేపు

పొద్దుటికి మాణిక్కాంతో చాలా దూరం.... ఈ ఘోర మృగాలనుంచి చాలాదూరం.... వెళ్ళిపోతాడు.

ఇంటిముందు ఆగగానే రామిగాడి వళ్ళు ముచ్చమటలు పోసింది. ఇంటితడిక వేసివుంది. పైన తాటాకులు లేచి పోయాయి. ఆ ఇల్లు చూస్తేనే దాదాపు కొద్ది నెలల నుంచి మానవమాత్రులెవరూ నివసిస్తున్నట్టు లేదు.

రామిగాడు ఇంటిముందు మట్టిలోనే కూలబడ్డాడు. తన మాణిక్కాంతో ఏమయినట్టు? వియోగదుఃఖంతో మరణించిందా? లేక తిండికి జరక్క ఎటైనా పోయిందా? ఆపైన ఆలోచించలేకపోయాడు. 'మాణిక్కాంతో' అంటూ పెద్దగా ఒక కేక పెట్టాడు. బిగ్గరగా ఏడవబుద్ధి అవుతోంది.

కొంతసేపటి తేకుకుని తన ఆలోచనలకు తనే సిగ్గు పడ్డాడు. తను అలా ఎందుకు శకునిపక్షిలాగా అనుకోవాలి? పుట్టింటికి పోయివుండకూడదా?

ఇంతలో ఎవరిదో పదధ్వని రామిగాడి చెవులబడింది. వెనక్కు తిరిగి చూశాడు. బుచ్చయ్యగారు!

“నీకు చాలా అన్యాయం చేశారా, రామిగా!” అన్నాడు బుచ్చయ్యగారు. ఆయన కళ్ళల్లో దయ వుట్టిపడుతోంది.

రామిగాడు జవాబు చెప్పలేక పోయాడు. ఏదో గొంతుకు అడ్డుపడినట్టయింది. మళ్ళీ బుచ్చయ్యగారే అన్నాడు:

“కోటిగాడి మాటలు నమ్మి, నీ బ్రతుకంతా పాడు చేశాను. నువ్వు జైలు కెళ్ళిన మూడో నెలలోనే, నాడు

దానితో మెటో లేచిపోయాడు. వెండి కంచం దొంగిలించింది వాడేనన్న సంగతి, తరవాత తెలిసింది!

రామిగాడు నిలువుగుడ్లెసి చూస్తున్నాడు. అందరితో పాటు మణిక్కాం కూడా తను వెండిపల్లెం దొంగిలించాడని పూర్తిగా నమ్మిందనమాట!

“ఒకసారి శిక్షుడొక ఇక దానికి తిరిగు లేదుకదా. అందుకే, ఏంచేయలేక వూరు కున్నాను, రా, తిరిగి పనిలోకి వచ్చేయ్ మణిక్కాంపోతే.... మరోతి....”

రామిగాడు ఓ పిచ్చినవ్వు నవ్వాడు.

“కోటిగాడు దానికి మెలికల కడియాలు కొనిపెట్టుంటాడు. అది వాడితో లేచిపోయింది. నేను కష్టపడి దాచిన మువ్వైయ్యారు రూపాయలూ.... ఆరునెల్లు జైలూ....”

రామిగాడు జట్టు పీక్కున్నాడు. బుచ్చయ్యగారికేసి, ఇంటికేసి శూన్యంగా చూశాడు.

“కోటిగాడు.... మెలికలకడియాలు.... మాణిక్కాం.... అహహ్లా!”

ఒకటే నవ్వు. తిరిగి తిరిగి అవే మాటలు. దగ్గిరకొచ్చి బుజంమీద చేయివేసిన బుచ్చయ్యగారిని తొలగతోసుకుని, విల్లునుంచి వెలువడిన బాణంలా రామిగాడు అక్కడినుంచి పరిగెత్తాడు.

